

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ సప్తమస్కంధే ప్రథమోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ సప్తమస్కంధే ప్రథమోఽధ్యాయః ॥

రాజోవాచ

సమః ప్రియః సుహృద్బ్రహ్మన్ భూతానాం భగవాన్ స్వయం ।
ఇంద్రస్యార్థే కథం దైత్యానవధీద్విషమో యథా ॥ 1 ॥

న హ్యస్యార్థః సురగణైః సాక్షాన్నిశేయసాత్మనః ।
నైవాసురేభ్యో విద్వేషో నోద్వేగశ్చాగుణస్య హి ॥ 2 ॥

ఇతి నః సుమహాభాగ నారాయణగుణాన్ ప్రతి ।
సంశయః సుమహంజాతస్తద్భవాంశ్చేత్తుమర్హతి ॥ 3 ॥

శ్రీశుక ఉవాచ

సాధు పృష్టం మహారాజ హరేశ్చరితమద్భుతం ।
యద్ భాగవతమాహాత్మ్యం భగవద్భక్తివర్ధనం ॥ 4 ॥

గీయతే పరమం పుణ్యమృషిభిర్నారదాదిభిః ।
నత్వా కృష్ణాయ మునయే కథయిష్యే హరేః కథాం ॥ 5 ॥

నిర్గుణోఽపి హ్యజోఽవ్యక్తో భగవాన్ ప్రకృతేః పరః ।
స్వమాయాగుణమావిశ్య బాధ్యబాధకతాం గతః ॥ 6 ॥

సత్త్వం రజస్తమ ఇతి ప్రకృతేర్నాత్మనో గుణాః ।
న తేషాం యుగపద్రాజన్ హ్రాస ఉల్లాస ఏవ వా ॥ 7 ॥

జయకాలే తు సత్త్వస్య దేవర్షీన్ రజసోఽసురాన్ ।
తమసో యక్షరక్షాంసి తత్కాలానుగుణోఽభజత్ ॥ 8 ॥

జ్యోతిరాదిరివాభాతి సంఘాతాన్న వివిచ్యతే ।
విదంత్యాత్మానమాత్మస్థం మథిత్వా కవయోఽంతతః ॥ 9 ॥

యదా సిస్సక్షుః పుర ఆత్మనః పరో
రజః సృజత్యేష పృథక్ స్వమాయయా ।
సత్త్వం విచిత్రాసు రిరంసురీశ్వరః
శయిష్యమాణస్తమ ఈరయత్యసౌ ॥ 10 ॥

కాలం చరంతం సృజతీశ ఆశ్రయం
ప్రధానపుంభ్యాం నరదేవ సత్యకృత్ ।
య ఏష రాజన్నపి కాల ఈశితా
సత్త్వం సురానీకమివైధయత్యతః ।
తత్ప్రత్యనీకానసురాన్ సురప్రియో
రజస్తమస్కాన్ ప్రమిణోఽత్యురుశ్రవాః ॥ 11 ॥

అత్రైవోదాహృతః పూర్వమితిహాసః సురర్షిణా ।
ప్రీత్యా మహాక్రతౌ రాజన్ పృచ్ఛతేఽజాతశత్రవే ॥ 12 ॥

దృష్ట్వా మహద్భుతం రాజా రాజసూయే మహాక్రతౌ ।
వాసుదేవే భగవతి సాయుజ్యం చేదిభూభుజః ॥ 13 ॥

తత్రాసీనం సురఋషిం రాజా పాండుసుతః క్రతౌ ।
పప్రచ్ఛ విస్మితమనా మునీనాం శృణ్వతామిదం ॥ 14 ॥

యుధిష్ఠిర ఉవాచ
అహో అత్యద్భుతం హ్యేతద్దుర్లభైకాంతినామపి ।
వాసుదేవే పరే తత్త్వే ప్రాప్తిశ్చైద్యస్య విద్విషః ॥ 15 ॥

ఏతద్వేదితుమిచ్ఛామః సర్వ ఏవ వయం మునే ।
భగవన్నిందయా వేనో ద్విజైస్తమసి పాతితః ॥ 16 ॥

దమఘోషసుతః పాప ఆరభ్య కలభాషణాత్ ।
సంప్రత్యమర్షీ గోవిందే దంతవక్తశ్చ దుర్మతిః ॥ 17 ॥

శపతోరసకృద్విష్ణుం యద్బ్రహ్మ పరమవ్యయం ।
శ్విత్రో న జాతో జిహ్వాయాం నాంధం వివిశతుస్తమః ॥ 18 ॥

కథం తస్మిన్ భగవతి దురవగ్రాహధామసి ।
పశ్యతాం సర్వలోకానాం లయమీయతురంజసా ॥ 19 ॥

ఏతద్ భ్రామ్యతి మే బుద్ధిర్ద్విపార్శ్విరివ వాయునా ।
బ్రూహ్యేతద్భుతతమం భగవాంస్తత్ర కారణం ॥ 20 ॥

శ్రీశుక ఉవాచ
రాజ్ఞస్తద్వచ ఆకర్ణ్య నారదో భగవాన్పుషిః ।
తుష్టః ప్రాహ తమాభాష్య శృణ్వత్యాస్తత్సదః కథాః ॥ 21 ॥

నారద ఉవాచ
నిందనస్తవసత్కారన్యక్యారార్థం కలేవరం ।
ప్రధానపరయో రాజన్నవివేకేన కల్పితం ॥ 22 ॥

హింసా తదభిమానేన దండపారుష్యయోర్యథా ।
వైషమ్యమిహ భూతానాం మమాహమితి పార్థివ ॥ 23 ॥

యన్నిబద్ధోఽభిమానోఽయం తద్వధాత్ప్రాణినాం వధః ।
తథా న యస్య కైవల్యాదభిమానోఽఖిలాత్మనః ।
పరస్య దమకర్తుర్హింసా కేనాస్య కల్ప్యతే ॥ 24 ॥

తస్మాద్వైరానుబంధేన నిర్వైరేణ భయేన వా ।
స్నేహాత్కామేన వా యుంజ్యాత్కథంచినైక్షతే పృథక్ ॥ 25 ॥

యథా వైరానుబంధేన మర్త్యస్తన్మయతామియాత్ ।
న తథా భక్తియోగేన ఇతి మే నిశ్చితా మతిః ॥ 26 ॥

కీటః పేశస్కృతా రుద్ధః కుడ్యాయాం తమనుస్మరన్ ।
సంరంభభయయోగేన విందతే తత్సరూపతాం ॥ 27 ॥

ఏవం కృష్ణే భగవతి మాయామనుజ ఈశ్వరే ।
వైరేణ పూతపాప్మానస్తమాపురనుచింతయా ॥ 28 ॥

కామాద్ ద్వేషాద్భయాత్స్నేహాద్యథా భక్త్యేశ్వరే మనః ।
ఆవేశ్య తదఘం హిత్వా బహవస్తద్గతిం గతాః ॥ 29 ॥

గోప్యః కామాద్భయాత్కంసో ద్వేషాచ్చైద్యాదయో నృపాః ।
సంబంధాద్వృష్ణయః స్నేహాద్యాయం భక్త్యా వయం విభో ॥ 30 ॥

కతమోఽపి న వేనః స్యాత్పంచానాం పురుషం ప్రతి ।
తస్మాత్ కేనాప్యపాయేన మనః కృష్ణే నివేశయేత్ ॥ 31 ॥

మాతృష్వసేయో వశ్చైద్యో దంతవక్త్రశ్చ పాండవ ।
పార్షదప్రవరౌ విష్ణోర్విప్రశాపాత్పదాచ్ఛృతో ॥ 32 ॥

యుధిష్ఠిర ఉవాచ
కీదృశః కస్య వా శాపో హరిదాసాభిమర్శనః ।
అశ్రద్ధేయ ఇవాభాతి హరేరేకాంతినాం భవః ॥ 33 ॥

దేహేంద్రియాసుహీనానాం వైకుంఠపురవాసినాం ।
దేహసంబంధసంబద్ధమేతదాఖ్యాతుమర్హసి ॥ 34 ॥

నారద ఉవాచ

ఏకదా బ్రహ్మణః పుత్రా విష్ణోర్లోకం యదృచ్ఛయా |
సనందనాదయో జగ్ముశ్చరంతో భువనత్రయం || 35 ||

పంచషడ్ధాయనార్భాభాః పూర్వేషామపి పూర్వజాః |
దిగ్వాససః శిశూన్ మత్స్వా ద్వాఃస్థౌ తాన్ ప్రత్యషేధతాం || 36 ||

అశపన్ కుపితా ఏవం యువాం వాసం న చార్హథః |
రజస్తమోభ్యాం రహితే పాదమూలే మధుద్విషః |
పాపిష్ఠామాసురీం యోనిం బాలిశౌ యాతమాశ్వతః || 37 ||

ఏవం శప్తౌ స్వభవనాత్ పతంతౌ తైః కృపాలుభిః |
ప్రోక్తౌ పునర్జన్మభిర్వాం త్రిభిర్లోకాయ కల్పతాం || 38 ||

జజ్ఞాతే తౌ దితేః పుత్రౌ దైత్యదానవవందితౌ |
హిరణ్యకశిపుర్జ్యేష్ఠౌ హిరణ్యాక్షోఽనుజస్తతః || 39 ||

హతో హిరణ్యకశిపుర్హరిణా సింహరూపిణా |
హిరణ్యాక్షో ధరోద్ధారే బిభ్రతా సౌకరం వపుః || 40 ||

హిరణ్యకశిపుః పుత్రం ప్రహ్లాదం కేశవప్రియం |
జిఘాంసురకరోన్నానా యాతనా మృత్యుహేతవే || 41 ||

సర్వభూతాత్మభూతం తం ప్రశాంతం సమదర్శనం |
భగవత్తేజసా స్పృష్టం నాశకోద్ధంతుముద్యమైః || 42 ||

తతస్తౌ రాక్షసౌ జాతౌ కేశిన్యాం విశ్రవఃసుతౌ |
రావణః కుంభకర్ణశ్చ సర్వలోకోపతాపనౌ || 43 ||

తత్రాపి రాఘవో భూత్వా నృహనచ్ఛాపముక్తయే |
రామవీర్యం శ్రోష్యసి త్వం మార్కండేయముఖాత్ ప్రభో || 44 ||

తావేవ క్షత్రియౌ జాతౌ మాతృష్వస్రాత్మజౌ తవ ।
అధునా శాపనిర్ముక్తౌ కృష్ణచక్రహతాంహసౌ ॥ 45 ॥

వైరానుబంధతీవ్రేణ ధ్యానేనాచ్యుతసాత్మతాం ।
నీతౌ పునర్హరేః పార్శ్వం జగ్ముతుర్విష్ణుపార్షదౌ ॥ 46 ॥

యుధిష్ఠిర ఉవాచ
విద్వేషో దయితే పుత్రే కథమాసీన్మహాత్మని ।
బ్రూహి మే భగవన్ యేన ప్రహ్లాదస్యాచ్యుతాత్మతా ॥ 47 ॥

॥ ఇతి శ్రీమద్భాగవతే మహాపురాణే పారమహంస్యాం సంహితాయాం
సప్తమస్కంధే ప్రహ్లాదచరితోపక్రమే ప్రథమోఽధ్యాయః ॥